



നഈഷാദ് ചേനപ്പാടി

അനുഷ്ഠാനങ്ങളിലെ വീഴ്ചകൾക്ക് പരിഹാരമുണ്ട്

عن أبي هريرة رضي الله عنه قال: سمعت رسول الله صلى الله عليه وسلم يقول: إِنَّ أَوَّلَ مَا يُحَاسَبُ بِهِ الْعَبْدُ يَوْمَ الْقِيَامَةِ مِنْ عَمَلِهِ: صَلَاتُهُ، فَإِنْ صَلَحَتْ فَقَدْ أَفْلَحَ وَأَنْجَحَ، وَإِنْ فَسَدَتْ فَقَدْ خَابَ وَخَسِرَ، فَإِنْ انْتَقَصَ مِنْ فَرِيضَتِهِ شَيْءٌ، قَالَ الرَّبُّ - عَزَّ وَجَلَّ -: انظُرُوا هَلْ لِعِبْدِي مِنْ تَطَوُّعٍ فَيُكَمَّلَ بِهَا مَا انْتَقَصَ مِنَ الْفَرِيضَةِ؟ ثُمَّ يَكُونُ سَائِرُ عَمَلِهِ عَلَى ذَلِكَ" رواه الترمذي برقم (413)، رواه النسائي برقم (467)، وصححه الألباني

അബൂഹുറയ്(റ)യിൽനിന്ന്. അല്ലാഹുവിന്റെ റസൂൽ(സ) ഇപ്രകാരം പറയുന്നതായി ഞാൻ കേട്ടു: "അന്ത്യദിനത്തിൽ ഓരോ അടിമയുടെയും കർമ്മങ്ങളിൽനിന്ന് ആദ്യമായി കണക്കുനോക്കി തീർപ്പാക്കപ്പെടുന്ന കാര്യം നിശ്ചയമായും അവന്റെ നമസ്കാരം തന്നെയാണ്. അത് കുറവുകളൊന്നുമില്ലാതെ നന്നായിരുന്നാൽ തീർച്ചയായും അവൻ വിജയിക്കുകയും നേടുകയും ചെയ്തു. അവ ഒന്നിനും കൊള്ളരുതാത്തതായിരുന്നാൽ അവൻ പരാജിതനും എല്ലാം നഷ്ടപ്പെട്ടവനുമായിത്തീരും. ഇനി അവന്റെ ഫർദായ നമസ്കാരങ്ങളിൽനിന്ന് എന്തെങ്കിലും പോരായ്മയും കുറവും സംഭവിച്ചാൽ പ്രതാപവാനും മഹത്വമുടവനുമായ റബ്ബ് മലക്കുകളോട് ചോദിക്കും: എന്റെ അടിമയുടെ ഫർദ് നമസ്കാരങ്ങളിൽ വന്നുപോയ കുറവുകൾ പരിഹരിച്ച് പൂർണ്ണതയിലെത്തിക്കുന്ന സുന്നത്ത് നമസ്കാരങ്ങൾ അവനുണ്ടോ എന്ന് നിങ്ങൾ നോക്കൂവിൻ. പിന്നീട് അവന്റെ മറ്റൊരു കർമ്മങ്ങളും വിലയിരുത്തപ്പെടുന്നത് ഈ രീതിയിലായിരിക്കും" (ഇമാം തീർമിദി(റ)യും ഇമാം നസായ്(റ)യും തങ്ങളുടെ സുന്നതിൽ ഉദ്ധരിച്ചത്. ശൈഖ് നാസിറുദ്ദീൻ അൽബാനി(റ) ഈ ഹദീസിനെ സ്വഹീഹായി വിലയിരുത്തിയിരിക്കുന്നു).

ഒരു മുസ്ലിമിന്റെ കർമ്മങ്ങളിൽ ആദ്യമായി വിചാരിക്കപ്പെടുന്നതും തീർപ്പാക്കപ്പെടുന്നതും നമസ്കാരമാണ് എന്ന് ഈ ഹദീസിൽ വ്യക്തമായും പറഞ്ഞിരിക്കുന്നു. അഞ്ചു നേരത്തെ ഫർദ് നമസ്കാരം പള്ളിയിൽവെച്ച് ജമാഅത്തായിത്തന്നെ നിർവഹിക്കണം എന്ന് മറ്റു ഹദീസുകളിലും കാണാം. സാധാരണ നിലയിൽ പുരുഷന്മാരെ സംബന്ധിച്ചേടത്തോളം ഫർദ് നമസ്കാരത്തിന്റെ പൂർണ്ണത എന്നത് ജമാഅത്തായിത്തന്നെ അത് നിർവഹിക്കലാണ്. അത് വുദു എടുക്കുന്നതു മുതൽ തുടങ്ങുന്നു. 'ഇസ്ബാഗൂൽ വുദു' അഥവാ വുദു അതിന്റെ എല്ലാവിധ സുന്നത്തുകളും

ഉം പാലിച്ചുകൊണ്ട് പൂർണ്ണമായ നിലയിൽ ചെയ്യുക എന്നത് നമസ്കാരത്തിന്റെ പൂർണ്ണതയിൽപ്പെട്ടതാണ്. നമസ്കരിക്കുന്നതിനായി വസ്ത്രം ധരിക്കുന്നതിലും ഈ പരിഗണനയുണ്ടാവണം; അത് വീട്ടിൽ വെച്ചാണെങ്കിൽ പോലും. 'എല്ലാ നമസ്കാരവേളയിലും നിങ്ങളുടെ അലങ്കാരം അണിയുവിൻ' (അൽ അഅറാഫ്: 32) എന്ന് അല്ലാഹു പറയുന്നു. ഇവിടെ 'വുദു സീനത്തക്കൂം'- നിങ്ങളുടെ സീനത്ത്, അഥവാ അലങ്കാരം എന്നാണ് അല്ലാഹു പറഞ്ഞത്. ഔറത്ത് മറക്കണമെന്നോ വസ്ത്രം ധരിക്കണമെന്നോ അല്ല പറഞ്ഞത് എന്ന് പ്രത്യേകം ശ്രദ്ധിക്കുക. നമസ്കാരത്തിൽ ഏറ്റവും മുന്തിയതും

നല്ലതുമായ വസ്ത്രങ്ങൾ ധരിച്ചുകൊള്ളട്ടെ എന്ന് ഹദീസിലും കാണാം. ഇവിടത്തെ ഒരു മന്ത്രിയെയോ നേതാവിനെയോ രാജാവിനെയോ കാണാൻ പോകുമ്പോൾ നാമെന്താണു ചെയ്യുക? ഏറ്റവും മുന്തിയതും ഭംഗിയാർന്നതുമായ വസ്ത്രമല്ലേ ധരിക്കുക? അപ്പോൾ രാജാധിരാജനായ അല്ലാഹുവിന്റെ മുമ്പിൽ നിൽക്കുമ്പോൾ ഏതു കോലവും കെട്ടാമെന്നോ? നമ്മുടെ മനസ്സിൽ അല്ലാഹുവിന് ഇവിടത്തെ ലോക്കൽ മന്ത്രിയുടെയും നേതാവിന്റെയും വിലപോലുമില്ലെന്നോ?

നമസ്കാരത്തിന്റെ ഫർദ്ദുകളും വാജിബാത്തുകളും സുന്നത്തുകളും പാലിച്ചുകൊണ്ടാണ് നമസ്കരിക്കേണ്ടത്. അതിന് ആദ്യമായി വേണ്ടത് അവയെല്ലാം അറിഞ്ഞിരിക്കുക എന്നതാണ്. ഏറ്റവും പ്രധാനം തക്ബീറത്തുൽ ഇഹ്റാം പറഞ്ഞ് കൈകെട്ടി കഴിഞ്ഞാൽ ദുൻയാവിന്റെ ഒരു ചിന്തയും മനസ്സിലേക്കു വരാതെ നമസ്കാരത്തിലെ ദിക്റുകളിലും ചുരുങ്ങാൻ പാരായണത്തിലും ദുആകളിലും ശ്രദ്ധ കേന്ദ്രീകരിക്കുക എന്നതാണ്. കർമ്മശാസ്ത്രമനുസരിച്ചുള്ള ഫർദ്ദുകളും സുന്നത്തുകളും നമസ്കാരത്തിന്റെ ബാഹ്യരൂപവുമായി ബന്ധപ്പെട്ടതാണ്. അതില്ലെങ്കിൽ നമസ്കാരം ശരിയാവുകയില്ല. എന്നാൽ ഇപ്പറഞ്ഞ ശ്രദ്ധയാണ് നമസ്കാരത്തിന്റെ ജീവൻ. ആ ശ്രദ്ധ നിലനിർത്തുന്ന ഭാഗമേ അല്ലാഹു പരിഗണിക്കുകയുള്ളൂ എന്ന് ഒരു ഹദീസിൽ കാണാം. എന്നാൽ നമസ്കാരത്തിൽ കൈകെട്ടിക്കഴിഞ്ഞാൽ ആ നേരം വരെയും എവിടെയോ കിടന്ന സകലമാന ചിന്തകളും ഓർമ്മകളും മനസ്സിലേക്ക് മത്സരിച്ച് ഇടിച്ചുകയറി വരവായി. ഇത് നമസ്കാരത്തെ ഫസാദാക്കാനും നിർവീര്യമാക്കാനുമുള്ള പിശാചിന്റെ അടവും തന്ത്രവുമാണെന്നു മനസ്സിലാക്കി അതിൽ ശ്രദ്ധ കേന്ദ്രീകരിക്കുന്നതിലാണ് നമ്മുടെ വിജയം എന്ന് തിരിച്ചറിയണം.

നമസ്കാരത്തിന്റെ ആത്മാവ് എന്നു പറയാവുന്ന ഒന്നുണ്ട്. അതാണ് ഖുശുഅ്, അഥവാ അല്ലാഹുവിനോടുള്ള ഭയഭക്തി. ഇതെല്ലാം കൂടി ചേരുമ്പോഴാണ് നമസ്കാരം അതിന്റെ പൂർണ്ണത പ്രാപിക്കുന്നത്. ഇത് പലർക്കും സാധ്യമായിക്കൊള്ളണമെന്നില്ല, എത്ര ശ്രദ്ധിച്ചാലും. അപ്പോഴാണ് നമസ്കാരം അപൂർണ്ണവും കുറവുകളുള്ളതുമായതുകൊണ്ട്. അത് പരിഹരിക്കാനുള്ള ഏറ്റവും ഫലപ്രദമായ മാർഗമാണ് ഈ ഹദീസിൽ പറയുന്നത്. അതായത് ഫർദിനോടൊപ്പമുള്ള റവാത്തിബ് സുന്നത്തുകൾ പതിവായും ഏതാണോരു നിർബന്ധ ബുദ്ധിയോടെയും നിർവഹിക്കുക. അതിന്റെ റക്അത്തുകൾ പത്താണെന്നും പന്ത്രണ്ടാണെന്നും ഹദീസുകളിൽ കാണാം. കൂടാതെ പൂർവാഹത്തിലെ ദുഹാ, രാത്രിയുടെ അന്ത്യയാമങ്ങളിലെ തഹജ്ജുദ് തുടങ്ങിയ പ്രബല സുന്നത്ത് നമസ്കാരങ്ങളും കൃത്യമായി അനുഷ്ഠിക്കുക. ഒപ്പം തന്റെ നമസ്കാരങ്ങളും ഇബാദത്തുകളും എന്നിങ്ങനെ സ്വീകരിക്കേണ്ട രണ്ടു എന്നുള്ള ഹൃദയംഗമമായ പ്രാർഥനയും. തീർച്ചയായും അല്ലാഹു അവന്റെ കാരണത്താൽ അടിമയുടെ നമസ്കാരവും മറ്റ് ഇബാദത്തുകളും സ്വീകരിക്കുമെന്ന് പ്രതീക്ഷിക്കാം.

ഹദീസിന്റെ അവസാനം പറയുന്നതും പ്രത്യേകം ശ്രദ്ധിക്കേണ്ടതാണ്; ഇതേ രീതിയിലാവും മനുഷ്യന്റെ എല്ലാ കർമ്മങ്ങളും അന്ത്യദിനത്തിൽ വിലയിരുത്തപ്പെടുകയെന്നത്. സകാത്ത് കൊടുക്കുന്നവർ അതിന്റെ നിസാബ് കൂട്ടുന്നതിലും വീതിക്കുന്നതിലും കൊടുക്കുന്നതിലും എത്രയെല്ലാം ശ്രദ്ധിച്ചാലും സൂക്ഷിച്ചാലും തെറ്റുകളും കുറവുകളും സംഭവിക്കാം. അത് പരിഹരിക്കാനുള്ള മാർഗം കൂടുതലായി സ്വദൈവങ്ങൾ ചെയ്യുക എന്നതാണ്. കച്ചവടവും മറ്റിടപാടുകളും നടത്തുമ്പോഴും നാമറിയാതെത്തന്നെ ഹറാമായതോ അവിഹിതമായതോ ആയ ധനം സമ്പത്തിൽ കടന്നു കൂടാനുള്ള സാധ്യതയുണ്ട്. അത്തരം അവിഹിതങ്ങളിൽ നിന്ന് സമ്പത്തിനെ ശുദ്ധീകരിക്കാനും നബി (സ) നിശ്ചയിച്ചിട്ടുള്ളത് സ്വദൈവ ചെയ്യലാണ്. അത് ഓരോ മുസ്ലിമിന്റെയും സ്വഭാവവും ഐഡന്റിറ്റിയുമായി മാറുകയും വേണം. നബി (സ) പറഞ്ഞു:

إن الشيطان والإثم يحضران البيع فمشوا بكم بالصدقة.

(തീർച്ചയായും നിങ്ങളുടെ കച്ചവടത്തിൽ ശൈതാനും തിന്മയും ഹാജരുണ്ടാവും. അതിനാൽ നിങ്ങളുടെ കച്ചവടത്തെയും ഇടപാടുകളെയും സ്വദൈവയുമായി കൂട്ടിക്കലർത്തുക).

അഥവാ അതിനെ ശുദ്ധീകരിക്കാൻ സ്വദൈവ ചെയ്തുകൊണ്ടിരിക്കണമെന്ന്. ഫർദായ ഹജ്ജിലെ പോരായ്മകൾ ഇപ്പറഞ്ഞതുപോലെ സുന്നത്തായ ഹജ്ജ് ചെയ്തുകൊണ്ട് പരിഹരിക്കൽ ബഹുഭൂരിപക്ഷത്തിനും അപ്രാപ്യമാണ്. മറ്റ് ഇബാദത്തുകളിൽനിന്ന് വ്യത്യസ്തമായി ജീവിതത്തിൽ ഒരിക്കലേ നിർവഹിക്കുന്നുള്ളൂ എന്നതിനാലും മക്കയിലായതിനാലും കൂടുതൽ ശ്രദ്ധയും ഭയഭക്തിയും അതിൽ കിട്ടുന്നതിനാലും എല്ലാവർക്കും ഏതാണോരു പൂർണ്ണതയോടെ നിർവഹിക്കാൻ സാധിക്കുന്നുണ്ട്. പിന്നെ അതിന്റെ പൂർണ്ണത ദുആയാണ്. പിന്നീടുള്ളത് നോമ്പാണ്. ഒരുപക്ഷേ ഏറ്റവും കൂടുതൽ തെറ്റുകളും കുറ്റങ്ങളും കുറവുകളും സംഭവിക്കുന്നത് നോമ്പിലാണ്. അതിന്റെ സമയം പകൽ മുഴുവൻ ദീർഘിച്ചതിനാലും കാലാവധി ഒരു മാസമായതിനാലും അതിനും പരിഹാരം സുന്നത്ത് നോമ്പുകൾ തന്നെ. ഒപ്പം ഫിത്വ് സകാത്തും. അറഫ, താസൂആഅ, ആശൂറാഅ, ശവ്വാലിലെ ആറ് എന്നീ നോമ്പുകളും എല്ലാ മാസവും അയ്യായുൽ ബീളിന്റെ മൂന്നും, തികളും വ്യാഴവുമുള്ള നോമ്പുകളുമാണ് പ്രബലമായ സുന്നത്ത് നോമ്പുകൾ. ഇതിൽ സാധ്യമായവ നോറൂ കൊണ്ട് റമദാനിലെ നോമ്പിന്റെ കുറവുകൾ പരിഹരിക്കാം. അതേപോലെ ആരെപ്പറ്റിയെങ്കിലും പരദൂഷണമോ മറ്റോ പറഞ്ഞുപോയിട്ടുണ്ടെങ്കിൽ അവർക്കു വേണ്ടി പാപമോചന പ്രാർഥന നടത്താം. അങ്ങനെ മനുഷ്യന്റെ എല്ലാ കർമ്മങ്ങളെയും പൂർണ്ണതയിലെത്തിക്കാനുള്ള മാർഗം അപൂർണ്ണനായ മനുഷ്യന്റെ മുമ്പിൽ കാരണവാനായ അല്ലാഹു തുറന്നുവെച്ചിട്ടുണ്ട്. അവനത് പ്രാവർത്തികമാക്കുകയേ വേണ്ടൂ. ●